



Kunngerðablaðið A

2014

Givið út 11. apríl 2014

Nr. 18

4. apríl 2014

Kunngerð um útbúgvingar til heilsuhjálpara og heilsurøktara

Við heimild í § 5, § 9, stk. 1, § 13, stk. 2, §§ 17-20 og § 23, stk. 2 í løgtingslóg nr. 57 frá 26. mai 2010 um heilsuútbúgvingar verður ásett:

Kapittul 1 Bygnaður og skipan

§ 1. Útbúgvingarnar eru skipaðar í eindum, bæði í ástøðiligu og starvsligu útbúgvingarpørtunum. Skift verður millum undirvísing í skúla og starvsvenjing.

Stk. 2. Undirvísingin í báðum pørtunum verður lögð til rættis við støði í fortreyt næmingsins, so einstaki næmingurin verður stuðlaður í at røkka málunum í útbúgvingini.

§ 2. Tá ið einstaki næmingurin byrjar útbúgvingina, ger Heilsuskúli Føroya saman við honum eina útbúgvingarætlan, ið nærri lýsir, hvussu hann røkkur yrkisfakligu og persónligu førleikamálunum, ið fevna um læringar- og menningarførleikar eins og um sosialar førleikar.

§ 3. Útbúgvingarnar verða lagdar soleiðis til rættis, at einstaki næmingurin fær eina heildarfatan av teimum krøvum, sum einstaka útbúgvingin setir, í skiftisvirknaði við royndum og førleikum næmingsins.

Stk. 2. Fyri at styrkja heild og samanhang í útbúgvingargongd næmingsins, orðar einstaki næmingurin í byrjanini av hvørjari undirvísingareind saman við skúlanum, ávikavist starvsvenjingarstaðnum, persónligu og fakligu læringarmál síni fyri undirvísingareindina.

Stk. 3. Heilsuskúli Føroya og starvsvenjingarstaðið samstarva um at tryggja eitt gott læringarumhvørvi, so málini í ástøðiligu og starvsligu pørtunum verða rokkin.

Stk. 4. Heilsuskúli Føroya hevur yvirskipaðu ábyrgdina av øllum pørtum av útbúgvingunum.

Ástøðiligi útbúgvingarparturin

§ 4. Ástøðiligi útbúgvingarparturin fevnrir um yrkislærugreinir, almennar lærugreinir og vallæru-

greinir. Yrkislærugreinirnar eru serstakar fyri hvørja útbúgving sær. Almennu lærugreinirnar stuðla í sínari heild fakligu málunum í hvørjari útbúgving sær. Vallærugreinirnar eru við til at menna fakligu og persónligu førleikar næmingsins.

Stk. 2. Undirvísingin verður í høvuðsheitinum skipað sum temaundirvísing, ið skal geva næminginum heildarfatan av samanhangi millum lærugreinirnar. Temaundirvísing tekur støði í verkligum spurdómi, sum er at finna innan almanna- og heilsuøkið.

Stk. 3. Temaundirvísingin verður skipað, so næmingurin fær greiða fatan av, hvussu umráðandi tað er at arbeiða tvørgreinaligt og at styrkja teir persónligu førleikarnar.

Stk. 4. Undirvísingin verður lögð til rættis sum toymisarbeði, og allir lærarar skulu í samstarvi gera eina felags samskipaða undirvísingarætlan fyri hvørt skúlaskeið sær.

Stk. 5. Kunningartøkni er kravdur táttur í allari undirvísing, og næmingurin skal duga at nýta kunningartøkni í fakligum eins og í yrkisfakligum høpi.

Starvsligi útbúgvingarparturin

§ 5. Starvsligi útbúgvingarparturin er ikki partur av undirvísing í skúla. Starvsligi parturin er skipaður sum starvsvenjing. Partar av starvsvenjingini kunnu fara fram í venjingarstovu, men høvuðsparturin fer fram í almannaverkinum og heilsuverkinum.

Stk. 2. Starvsvenjingarstaðið hevur ábyrgd av starvsliga útbúgvingarpartinum.

Stk. 3. Í starvsliga partinum skal næmingurin ognar sær yrkisfakligan førleika, so hann verður førur fyri at røkja arbeidssuppgávur innan almanna- og heilsuøkið.

Stk. 4. Heilsuskúli Føroya góðkennir starvsvenjingarstøð. Við atlit at góðkenning ger einstaka starvsvenjingarstaðið eftir leisti lýsing av námsfrøðiligum og fakligum viðurskiftum á staðnum.

Stk. 5. Heilsuskúli Føroya tekur stig til samstarv við starvsvenjingarstøð. Starvsvenjingarstaðið leggur í samstarvi við skúlan starvsvenjingina til rættis sambært námsskipanini.

Stk. 6. Starvsliga útbúgvingin og vegleiðingin um hana verða lagdar soleiðis til rættis, at tær stuðla næminginum í at ognar sær vitan, dugna og førleikar við atlit at útbúgvingini og arbeiðinum innan almanna- og heilsuøkið.

Stk. 7. Starvsvenjingarstaðið hevur skyldu til eina og hvørja tíð at boða skúlanum frá, um mett verður, at einstaki næmingurin ikki fer at rækka málanum fyri hvørja starvsvenjingareind sær.

Stk. 8. Kunningartøkni er kravdur táttur sum samskiftis- og skjalprógvingaramboð í sambandi við starvsvenjing.

Kapittul 2 Útbúgvingarætlan

§ 6. Við útbúgvingarbyrjan ger einstaki næmingurin í samstarvi við Heilsuskúla Føroya eina persónliga útbúgvingarætlan.

Stk. 2. Útbúgvingarætlanin skal saman við útbúgvingarbók næmingsins gera fakligu og persónligu læringarmál næmingsins sjónlig og stuðla læringartilgongdini.

Stk. 3. Útbúgvingarætlanin setur út í kortið útbúgvingarleið næmingsins, og lýsir hon m.a.:

- 1) persónlig mál við útbúgvingini,
- 2) arbeiðið við persónligum førleikum í útbúgvingartíðini,
- 3) hvussu málini í teimum ymsu lærugreinunum verða rokkin,
- 4) væntanir, mál og eftirmetingar frá starvsvenjingarstøðum og
- 5) møguligan avriksflutning frá øðrum útbúgvingum ella frá viðkomandi arbeiðsroyndum.

Stk. 4. Útbúgvingarætlanin verður støðugt endurskoðað við atlit at persónligu og fakligu menning næmingsins. Endurskoðanin tekur støði í ítøkiligu læringartilgongd næmingsins.

§ 7. Heilsuskúli Føroya hevur við útbúgvingarbyrjan ábyrgd av, at allir næmingar fáa útbúgvingarbók, og er Heilsuskúli Føroya næmingunum til hjálpar at skipa útbúgvingarbókina.

Stk. 2. Í útbúgvingarbókini eru útbúgvingargongdirnar innan heilsuútbúgvingarnar lýstar í sínari heild, eins og øll útbúgvingarskjøl verða goymd í hesari, so einstaki næmingurin kann skjalprógva sína læringartilgongd í teimum ymsu útbúgvingareindunum.

Stk. 3. Í útbúgvingarbókini hjá einstaka næminginum verða persónliga útbúgvingarætlan næmingsins og ummælini frá starvsvenjingarstøðunum goymd. Harumframt verða onnur skjøl, ið eru tengd at starvsvenjingini, goymd í útbúgvingarbókini.

Stk. 4. Næmingurin hevur ábyrgd av síni útbúgvingarbók og av, at hon verður dagførd.

Stk. 5. Útbúgvingarbókin verður førd talgilt. Í námsskipanini er nærri lýsing um, hvussu útbúgvingarbókin verður skipað, hvussu hon verður førd, og hvat hon fevnir um.

§ 8. Útbúgvingarbók og útbúgvingarætlan skulu tryggja, at einstaki næmingurin hevur yvirlit yvir útbúgvingargongd síni og yvir fakligu og persónligu menning síni í útbúgvingini. Útbúgvingarbókin er samstarvsamboð hjá næmingi, lærara og vegleiðara á starvsvenjingarstøðunum.

§ 9. Útbúgvingarbók má ikki fevna um viðkvæmar upplýsingar sbrt. løgtingslóg um viðgerð av persónsupplýsingum, t.e. upplýsing um lit og ættarslag, um átrúnaðarlíga, heimspekiliga ella politiska sannføring, um revsiverd og kynslig viðurskipti, heilsustøðu, yrkisfelagsligt tilknýti, munandi sosialar trupulleikar og onnur heilt privat viðurskipti.

Kapittul 3 Næmingaskylda

§ 10. Næmingarnir hava mótiskyldu, bæði í ástøðiligu og starvsligu útbúgvingarpørtunum.

Stk. 2. Heilsuskúli Føroya kannar næmingarnar um mótiskylduna og um avleiðingarnar, um mótiskyldan ikki verður hildin.

§ 11. Leiðarin fyri Heilsuskúla Føroya sær til, at næmingarnir í teimum einstøku flokkunum og bólkunum fáa í minsta lagi 90% av tí í § 18, stk. 1 og § 20, stk. 1 ásetta tímatalinum.

Stk. 2. Leiðarin fyri Heilsuskúla Føroya ger skipan fyri, hvussu skráseting av teimum ásettu klokku-tímunum, sum næmingarnir hava krav uppá, verður framd í skúlanum.

Stk. 3. Næmingarnir skulu hava atgongd til at síggja yvirlit yvir hildnar tímar í mun til ásetta kravið um klokku-tímatal.

§ 12. Leiðarin fyri Heilsuskúla Føroya hevur ábyrgd av, at fráveran, líka mikið av hvørjum slagi hon er, verður skrásett og gjørd upp so hvørt bæði fyri ástøðiliga og starvsliga partin, og at manngongd viðvíkjandi fráveruuppgerð er øllum næmingum, starvsfólkum í skúlanum og starvsvenjingarstøðunum kunnug.

Stk. 2. Hjá einstaka næminginum er fráveruuppgerðin í ástøðiliga partinum galdandi fyri samlaðu útbúgvingargongdina, meðan fráveruuppgerðin í starvsliga partinum er galdandi fyri hvørja starvsvenjingareind sær.

Stk. 3. Vantandi innlating av skrivligum avrikum verður skrásett og viðgjørd sambært námsskipan skúlans.

Stk. 4. Einstaki næmingurin skal í talgildum líki hava møguleika at eftirkanna sína fráveru.

§ 13. Um fráveran í einari lærugrein fer upp um 10% av lisna tímatalinum, fær næmingurin fyrru ávaring. Skúlin ger skipan fyri, hvussu skjalprógvast kann, at næmingurin hevur fingið ávaringina. Um næmingurin er undir 18 ár, fær eisini foreldra-

myndugleikin skrivliga ella talgilda fráboðan um ávaringina.

Stk. 2. Um næmingurin við eini seinni uppgerð ikki hefur tikið ávaringina til eftirtektar, fær næmingurin seinnu ávaring. Skúlin ger skipan fyri, hvussu skjálprógvast kann, at næmingurin hefur fingið ávaringina. Um næmingurin er undir 18 ár, fær eisini foreldramyndugleikin skrivliga ella talgilda fráboðan um ávaringina. Næmingurin fær bert tvær ávaringar.

Stk. 3. Um næmingurin við eftirfylgjandi fráveru-uppgerð framhaldandi ikki hefur tikið ávaringarnar til eftirtektar, so fráveran framvegis er meira enn 10% av lisnum tímum í einari lærugrein ella meira enn 10% av lisnum tímum til samans í øllum lærugreinum, verður støða næmingsins umrødd av leiðslu skúlans.

§ 14. Leiðarin fyri Heilsuskúla Føroya kann í samráð við starvsvenjingarstaðið taka avgerð um, at skipað verður fyri eyka starvsvenjing, so næmingur, ið orsakað av fráveru av serligum, skjálprógvaðum orsökum ikki hefur rokkið tímatalinum í einari ella fleiri starvsvenjingareindum, fær kravda tímatalið.

§ 15. Leiðarin fyri Heilsuskúla Føroya kann í heilt serligum føri og við støði í einari ítøkiligari meting loyva næmingi, ið av heilsuávum er burturstaddur frá undirvísingini, ella sum hefur verið fyri álvarsligum lívstilburði, at fara til próvtøku eftir vanligum treytum, hóast ásetingarnar í §§ 11-13.

Stk. 2. Mentamálaráðið skal hava fráboðan um frávik sbrt. stk. 1.

§ 16. Næmingurin skal fylgja skilhaldsreglum skúlans. Leiðarin fyri Heilsuskúla Føroya kann við skúlaársbyrjan næmingarnar um reglurnar og um avleiðingarnar, um reglurnar ikki verða fylgdar.

Kapittul 4 Heilsuhjálparaútbúgvingin

§ 17. Starvsligi útbúgvingarparturin fevnir um ymisk starvsøki í almannaøkinum, har næmingurin fær upplæring og fjølbroyttar arbeiðsroyndir innan virkni, stuðul, røkt og umsorgan.

Stk. 2. Í starvsliga útbúgvingarpartinum skal næmingurin:

- 1) útinna arbeiði sum heilsuhjálpari sambært teimum etisku og lógarásettu reglunum, ið eru partar av arbeiðinum sum útbúgvíð starvsfólk í almannaverkinum, og sambært ásettu dygdarskipanini, har ímillum ásetingar um tænastustøðið, sum er galdandi innan arbeiðsøkið hjá heilsuhjálpara,
- 2) læra at arbeiða heilsufremjandi og sjúkrafyribyrgjandi,
- 3) fáa ymiskar og fjøltáttaðar royndir við borgarum, sum hava tørv á stuðli ella røkt, orsakað

av eitt nú sosialum, sálarligum ella likamligum trupulleikum ella sjúkum,

- 4) ogna sær vitan um tænastur, sum tað almenna ella privatvirkandi kunnu bjóða,
- 5) í tvørfakligum samstarvi vera við til at skapa heildarloysnir og fremja átøk, ið eru lagað eftir tørvi borgarans, og sum skapa samanhag í borgarans gerandisdegi,
- 6) skjalfesta og eftirmeta tiltøkini, sum eru framd í røktini við støði í lagdari røktarætlan, og
- 7) í øllum sínum arbeiði við borgaranum hava fyri eyga, at endurmenning er tann berandi høvuðstátturin í tilgongdini.

Stk. 3. Heilsuskúli Føroya og starvsvenjingarstøðini leggja í felag við støði í námsskipanini yvirskipaðu, starvsligu útbúgvingarpartarnar til rættis.

§ 18. Í ástøðiliga útbúgvingarpartinum verður undirvísingin lögð til rættis í hesum lærugreinum á hesum stigi við hesum klokkutímatali:

- 1) Yrkislærugreinir:
 - a) Almanna- og samfelagslæra, 90
 - b) Arbeiðsumhvørvi, 30
 - c) Endurmenning og heilsufremjan, 105
 - d) Røkt og skjalfestan, 90
 - e) Sálarfrøði og samskipti, 70
- 2) Almennar lærugreinir:
 - a) Danskt D, 90
 - b) Enskt D, 75
 - c) Føroyskt D, 100
 - d) Náttúrulæra D, 90
- 3) Vallærugrein, 32

Stk. 2. Námsætlanir fyri yrkislærugreinirnar, almennu lærugreinirnar og vallærugreinirnar eru at finna í námsskipan hjá Heilsuskúla Føroya. Málini fyri starvsligu eindirnar eru somuleiðis at finna í námsskipan hjá Heilsuskúla Føroya.

Stk. 3. Heilsuskúli Føroya vegleiðir næmingin um møguliga fakliga eykaundirvísing í almennum lærugreinum, har næmingurin er fakliga veikur, so hann verður førur fyri at røkka málunum í lærugreinunum.

Kapittul 5 Heilsurøktaraútbúgvingin

§ 19. Starvsligi útbúgvingarparturin fevnir um ymisk starvsøki í almannaverkinum og heilsuverkinum, har næmingurin fær upplæring og fjølbroyttar arbeiðsroyndir innan virkni, stuðul, umsorgan og heilsu- og sjúkrarøkt.

Stk. 2. Í starvsliga útbúgvingarpartinum skal næmingurin:

- 1) sjálvstøðugt útinna arbeiði sum heilsurøktari sambært teimum etisku og lógarásettu reglunum, ið eru partar av arbeiðinum sum løggilt starvsfólk í almanna- og heilsuverkinum, og sambært ásettu dygdarskipanini, har ímillum ásetingar um tænastustøði og mannagongdir

- fyrí sjúklingatrygd, ið eru galdandi innan arbeiðsøkið hjá heilsurøktara,
- 2) læra at arbeiða heilsufremjandi og sjúkrafyrbyrgjandi,
 - 3) fáa ymiskar og fjøltáttadar royndir við borgarum, sum hava tørv á stuðli ella sjúkrarøkt, orsakað av eitt nú sosialum, sálarligum ella likamligum trupulleikum ella sjúkum,
 - 4) ogna sær vitan um tænastr, sum tað almenna ella privatvirkandi kunnu bjóða,
 - 5) í tvørfakligum samstarvi vera við til at skapa heildarloysnir og fremja átøk, ið eru lagað eftir tørv borgarans, og sum skapa samanhag í borgarans gerandisdegi,
 - 6) skjalfesta og eftirmeta tiltøkini, sum eru framd í sjúkrarøktini við stóði í lagdari røktarætlan, og duga at eftirmeta úrslitið í mun til ætlanina, og
 - 7) í øllum sínum arbeiði við borgaranum hava fyrí eyga, at endurmenning er tann berandi høvuðstátturin í tilgongdini.

Stk. 3. Næmingurin skal gerast førur fyrí at greiða úr hondum samskipandi og undirvísingarligt virksemi.

Stk. 4. Starvsligi útbúgvingarparturin verður lagdur soleiðis til rættis, at allir yrkisførleikar verða javnbjóðis umbóðaðir á tann hátt, at 1/3 fer fram í primerøkinum, 1/3 á somatiska økinum og 1/3 á psykiatriska økinum.

Stk. 5. Heilsuskúli Føroya og starvsvenjingarstøðini leggja í felag við stóði í námsskipanini yvirskipaðu, starvsligu útbúgvingarpartarnar til rættis.

§ 20. Í ástøðiligu útbúgvingarpørtunum verður undirvísingin lögð til rættis í hesum lærugreinum á hesum stigi við hesum klokcutimatali:

- 1) Yrkislærugreinir:
 - a) Almanna- og samfelagslæra, 100.
 - b) Heilsunámsfrøði og samskipti, 90.
 - c) Fyrbyrging og endurmenning, 90.
 - d) Psykiatrisk sjúku- og heilivágslæra, 85.
 - e) Sjúkrarøkt, 130.
 - f) Somatisk sjúku- og heilivágslæra, 105.
- 2) Almennar lærugreinir:
 - a) Danskt C, 105.
 - b) Enskt C, 105.
 - c) Føroyskt C, 105.
 - d) Náttúrulæra C, 105.
- 3) Vallærugrein, 45.

Stk. 2. Námsætlanir fyrí yrkislærugreinirnar, almennu lærugreinirnar og vallærugreinirnar eru at finna í námsskipan hjá Heilsuskúla Føroya. Málini fyrí starvsligu eindirnar eru somuleiðis at finna í námsskipanini hjá Heilsuskúla Føroya.

Stk. 3. Heilsuskúli Føroya vegleiðir næmingin um møguliga fakliga eykaundirvísing í almennum lærugreinum, har næmingurin er fakliga veikur, so hann verður førur fyrí at røkka málnum í lærugreinunum.

Kapittul 6 Námsskipanir

§ 21. Heilsuskúli Føroya ger námsskipanir og námsætlanir fyrí útbúgvingarnar, og útbúgvingarráðið ummælir hesar, áðrenn tær verða sendar Mentamálaráðnum til góðkenningar.

Stk. 2. Í námsskipanunum ger Heilsuskúli Føroya nærri ásetingar um, hvussu útbúgvingarnar verða lagdar til rættis, har ímillum um:

- 1) mál fyrí útbúgvingarnar,
- 2) karmarnir fyrí ástøðiliga útbúgvingarpartin og fyrí starvsliga útbúgvingarpartin, og nær hesir verða í samlaðu útbúgvingargongdini í einstøku útbúgvingini,
- 3) mál fyrí hvørja eind sær í starvsliga útbúgvingarpartinum,
- 4) ábyrgdarbýtið millum starvsvenjingarstað og Heilsuskúla Føroya í sambandi við starvsligu útbúgvingarpartarnar,
- 5) námsætlanir fyrí yrkislærugreinirnar, almennu lærugreinirnar eins og vallærugreinirnar,
- 6) hvørjar vallærugreinirnar eru, og nær tær vera bjóðaðar í útbúgvingini,
- 7) lýsing av avriksflutningsskipanini,
- 8) lýsing av eftirmetingarskipanini,
- 9) hvussu og nær ávegis eftirmeting fer fram í ástøðiliga útbúgvingarpartinum og í starvsliga útbúgvingarpartinum,
- 10) lýsing av skipanini fyrí útbúgvingarætlan hjá einstaka næminginum,
- 11) møguleika fyrí vegleiðing, fakliga eykaundirvísing og sernámsfrøðiliga hjálp,
- 12) lýsing av næmingaskyldum, har ímillum um skilhaldsreglur skúlans,
- 13) lýsing av fráverureglum og farloyvisskipan og
- 14) kunning um allar reglur, ið eru galdandi fyrí útbúgvingarnar.

Stk. 3. Broytingar í námsskipanunum skulu ummælast í Útbúgvingarráðnum og síðani góðkennast av Mentamálaráðnum, áðrenn tær fáa gildi.

Kapittul 7 Avriksflutningur

§ 22. Næmingur kann eftir skrivliga umsókn til Heilsuskúla Føroya í seinasta lagi 14 dagar eftir útbúgvingarbyrjan søkja um at fáa avriksflutning:

- 1) í einari ella fleiri almennum lærugreinum í útbúgvingunum, um hann hevur lokið lærugreinina ella lærugreinirnar á sama ella hægri stigi, og um hann hevur fingið í minsta lagi talmetið 02 í lærugreinini til próvtøku ella í ársmeti, um lærugreinin ikki var tikin út til próvtøku,
- 2) í einari ella fleiri yrkislærugreinum, um hann kann skjálprógva, at hann hevur samsvarandi kunneika í yrkislærugreinini ella yrkislærugreinunum,

3) í eindum ella í pørtum av eindum í starvsliga útbúgvingarpørtunum, um hann kann skjálprógva samsvarandi kunnleika á yrkisøkinum.

Stk. 2. Um næmingur fær avriksflutning sbrt. stk. 1, nr. 1 og 2, skal einki próvtal skrivast í prógvíð fyri lærugreinina, har avriksflutningur er farin fram, men tilskilast skal ARF fyri avriksflutning, og í viðmerkingarteiginum í próvnum skal tilskilast, við støði í hvørjum avriksflutningur er framdur.

Stk. 3. Um næmingur fær avriksflutning sbrt. stk. 1, nr. 3, skal í viðmerkingarteiginum tilskilast, við støði í hvørjum avriksflutningur er framdur.

Kapittul 8 Eftirmeting

§ 23. Í almennu lærugreinunum og í yrkislærugreinunum verður fakliga støði næmingsins eftirmett við:

- 1) talmeti, ið verður givið ávegis í hvørjari lærugrein sær sambært námsskipanini, og lýsir talmetið fakliga lötustøði næmingsins ávegis í útbúgvingareindini,
- 2) endaligum støðumeti, ið verður givið í hvørjari lærugrein sær, og lýsir støðumetið fakliga støði næmingsins við undirvísingarløk í lærugreinunum og
- 3) próvtali, ið verður givið í sambandi við próvtøku.

Stk. 2. Í starvsliga útbúgvingarpartinum verður fakliga støði næmingsins eftirmett fyri hvørja eind sær í mun til tey mál, sum eru fyri ávísu eindirnar. Eftirmetingin verður skipað á henda hátt:

- 1) ávegis skipaðar samrøður millum næming og starvsvenjingarvegleiðara og
- 2) støðumeting, ið er ein samfatandi eftirmeting av yrkisligum og persónligum førleikum næmingsins, sum tilskilar, um næmingurin hevur:
 - a) Staðið.
 - b) Ikki staðið.

Stk. 3. Starvsvenjingarstaðið sendir við starvsvenjingarløk Heilsuskúla Føroya avrit av støðumetingini, og næmingurin fær frumrit av skjølunum at goyma í útbúgvingarbókini.

Stk. 4. Í vallærugreinunum fær næmingurin eina munnliga eftirmeting, ið verður skjálprógvað skrivliga.

§ 24. Fyri at kunna fara í starvsvenjing skal næmingur í ástøðiliga útbúgvingarpartinum í talmeti hava fingið í minsta lagi 02 í øllum yrkislærugreinunum hvør sær og í miðal 02 í talmeti í teimum almennu lærugreinunum sambært innanhýsis eftirmetingarskipan hjá Heilsuskúla Føroya.

Stk. 2. Næmingur, sum ikki stendur ástøðiliga útbúgvingarpartin, kann bert taka ástøðiliga útbúgvingarpartin umaftur eina ferð.

Stk. 3. Næmingur, sum hevur verið til próvtøku tvær ferðir sbrt. stk. 2, kann, um heilt serligar um-

støður gera seg galdandi, skrivliga søkja leiðaran fyri Heilsuskúla Føroya um at fara til próvtøku eina triðja ferð.

Stk. 4. Leiðarin fyri Heilsuskúla Føroya ger tilmæli í málinum og sendir Mentamálaráðnum umsókn næmingsins saman við tilmælinum. Mentamálaráðið ger endaliga niðurstøðu í málinum.

§ 25. Hvør eind í starvsliga útbúgvingarpartinum skal vera staðin, fyri at næmingurin kann halda áfram í útbúgvingini.

Stk. 2. Næmingur, ið ikki stendur eina eind í starvsliga útbúgvingarpartinum, verður bjóðaður at taka eindina ella partar av eindini umaftur fyri at lúka málini í eindini. Leiðarin fyri Heilsuskúla Føroya tekur í samráð við næming og starvsvenjingarpláss avgerð um hetta.

Stk. 3. Næmingur, sum ikki stendur eina eind, kann bert taka eindina umaftur eina ferð.

§ 26. Fyri at fara til próvtøku skal næmingurin við undirvísingarløk hava fingið í minsta lagi 02 í endaligi støðumetingini í hvørjari yrkislærugrein sær, og fingið 02 í miðal av øllum endaligu støðumetunum í almennu lærugreinunum.

Stk. 2. Fyri at fara til próvtøku skal næmingurin hava latið inn alt kravt skrivligt avrik sambært ásetingum skúlans.

Kapittul 9 Próvtøka

§ 27. Leiðarin fyri Heilsuskúla Føroya ella ein av honum heimilaður persónur skal vera til staðar í skúlanum, meðan próvtøka fer fram.

§ 28. Farið verður til munnliga próvtøku við undirvísingarløk ella útbúgvingarløk sbrt. námsskipanini. Farið verður til munnliga próvtøku í lærugreinum, sum Mentamálaráðið tekur út til próvtøku, sbrt. §§ 29 og 30.

Stk. 2. Farið verður til munnliga próvtøku í skrivligu verkætlanini, sum næmingarnir gera einsæris ella í bólki, og farið verður til próvtøku í verkætlanini í seinasta lagi 10 dagar eftir, at verkætlanin er latin inn.

Stk. 3. Um verkætlanin verður skrivað í bólki, má bólkurin í mesta lagi vera triggir næmingar, og skal tað greitt síggjast aftur í verkætlanini, hvør næmingur hevur ábyrgd av hvørjum fakligum parti.

Stk. 4. Um lærarar undirvísa saman í einari lærugrein, verður tann lærari próvhoyrari, sum hevur undirvíst í tí parti av lærugreinini, sum próvtakarinn hevur tikið spurning í.

Heilsuhjálparaútbúgvingin

§ 29. Í heilsuhjálparaútbúgvingini skal næmingurin til próvtøku 2 ferðir. Einstaki næmingurin fer til munnliga próvtøku annaðhvørt í einari yrkislærugrein ella í einari almennari lærugrein, um-

framt í verkætlanini, ið er lýst í námsskipanini. Mentamálaráðið tekur út lærugrein til munnligu próvtøkuna.

Heilsurøktaraútbúgvingin

§ 30. Í heilsurøktaraútbúgvingini skal næmingurin til próvtøku 4 ferðir. Einstaki næmingurin fer altíð til skrivliga próvtøku í føroyskum, og til munnliga próvtøku í 1 yrkislærugrein og í verkætlanini, sum er lýst í námsskipanini. Harumframt fer einstaki næmingurin til munnliga próvtøku í annaðhvørt 1 yrkislærugrein ella í 1 almennari lærugrein. Mentamálaráðið tekur út lærugreinirnar til munnligu próvtøkuna.

Kapittul 10 Prógv

§ 31. Leiðarin fyri Heilsuskúla Føroya heldur próvtøku og skrivar út prógv sbrt. kapittul 8 í kunngerð um próvtøkur í heilsuútbúgvingunum.

§ 32. Kravið fyri at standa útbúgving sbrt. §§ 29 og 30 er, at endaliga próvtøkuúrslitið er í minsta lagi 02. Harumframt skal próvtalið í yrkislærugrein og í verkætlan vera í minsta lagi 02.

§ 33. Øll talmet og próvtøl verða skrivað í próvbók, ið er skjalprógv hjá Heilsuskúla Føroya fyri úrslit næminganna. Próvbók kann eisini vera í talgildum formi.

Kapittul 11 Leiðsla

§ 34. Leiðarin fyri Heilsuskúla Føroya hevur ábyrgdina av øllum námsfrøðiligum virksemini og próvtøkum í Heilsuskúla Føroya mótvegis landsstýrismanninum.

Stk. 2. Leiðarin fyri Heilsuskúla Føroya leiðir og býtir arbeiðið millum lærarar og starvsfólk í skúlanum og tekur allar ítøkiligar avgerðir viðvíkjandi næmingum, har ímillum um upptøku av umsøkjarum.

Kapittul 12 Lærarar

§ 35. Setan í fast starv sum lærari í Heilsuskúla Føroya er treytað av, at viðkomandi hevur í minsta lagi bachelorútbúgving ella samsvarandi útbúgving innan almanna- og heilsuøkið, og at viðkomandi innan 2 ár frá setanardegi tekur ástøðiliga og verkliga námsfrøðiliga útbúgving sbrt. reglum, sum Mentamálaráðið ásetir.

Stk. 2. Lærari, sum er settur í fast starv, áðrenn henda kunngerðin er komin í gildi, og sum ikki hevur í minsta lagi bachelorútbúgving ella samsvarandi útbúgving innan almanna- og heilsuøkið, skal taka iskoytisútbúgving, so fakligi førleikin

verður á bachelorstøði, umframt námsfrøðiliga útbúgving, um hann ikki hevur eina slíka.

Stk. 3. Leiðarin fyri Heilsuskúla Føroya ger saman við viðkomandi lærara tíðarætlan fyri, nær møguleg iskoytisútbúgving ella námsfrøðilig útbúgving skal vera lokin.

Stk. 4. Lærari skal í einari lærugrein hava fakligan og námsfrøðiligan førleika á teimum stigum, hann undirvísir. Í almennum lærugreinum á D-stigi skal lærari í avvarðandi lærugrein hava í minsta lagi lokið linjugreinalestur frá einum lærarakúla.

Kapittul 13

Gjald, vegleiðing, fakligur stuðul og frávik

§ 36. Undirvisingin í skúlanum er ókeypis fyri næmingarnar, men Heilsuskúli Føroya kann krevja gjald frá næmingunum fyri ljóstøk og annað tilfar, sum verður nýtt í undirvisingini. Gjald fyri ljóstøk og annað tilfar má bert fevna um veruligar útreiðslur í hesum sambandi.

Stk. 2. Næmingarnir skulu sjálvir útvega sær bókur og aðrar undirvisingarmiðlar.

§ 37. Heilsuskúli Føroya veitir næmingunum persónliga vegleiðing um lestrarviðurskipti umframt yrkis- og útbúgvingarvegleiðing, m.a. við atliti at framhaldandi útbúgvingar- og arbeiðsmøguleikum.

§ 38. Heilsuskúli Føroya kann í styttri tíðarskeið bjóða næmingi við avmarkaðum fakligum førleika fakligan stuðul. Avgerð um fakligan stuðul verður tikin í samráð við næmingin og við støði í einari ítøkiligari, fakligari meting av førleika næmingsins, sbr. § 18, stk. 3 og § 20, stk. 3.

§ 39. Heilsuskúli Føroya kann bjóða næmingi, ið ber sálarligt ella líkamligt brek, sernámsfrøðiligan stuðul sbrt. kunngerð um sernámsfrøðiligan stuðul.

§ 40. Heilsuskúli Føroya kann við støði í eini ítøkiligari lýstari royndar- og menningarætlan søkja Mentamálaráðið um frávik frá ásetingunum um próvtøku í hesari kunngerð. Fortreytin fyri hesum er, at møguleikarnir hjá næmingunum at nýta próvtøkuna í vinnuligum ella útbúgvingarligum høpi ikki verða skerdir.

§ 41. Mentamálaráðið kann taka upp samráðingar við aðrar myndugleikar, so námsskipanirnar fyri heilsuútbúgvingarnar sbrt. hesari kunngerð verða góðkendar, við atliti at autorisation.

Kapittul 14 Kærur

§ 42. Kæra um avgerð leiðara skúlans í námsfrøðiligum málum skal latast leiðaranum skrivliga í seinasta lagi 7 dagar eftir, at kærarin hevur fingið skrivliga fráboðan um avgerðina.

Stk. 2. Leiðari skúlans ummælir málið og kærana og gevur síðan kæraranum 7 dagar at gera skrivliga viðmerking til ummælið. Tá viðmerking frá kærara er komin, ella freistin at koma við viðmerking er farin, sendir leiðarin alt tilfarið í málinum til Mentamálaráðið.

Stk. 3. Um næmingurin ikki er myndugur, kann kæran sendast av tí, sum hevur foreldramyndugleikan.

Stk. 4. Mentamálaráðið tekur avgerð um, hvørt avgerð leiðarans fyri Heilsuskúla Føroya skal standa við, ella um avgerðin skal broytast til frama fyri tann, ið hevur kært.

Kapittul 15 **Gildiskoma**

§ 43. Henda kunngerð kemur í gildi dagin eftir, at hon er kunngjørd, og hevur virknað frá 1. september 2013.

Stk. 2. Samstundis sum henda kunngerð kemur í gildi, fer úr gildi kunngerð nr. 11 frá 19. januar 2011 um heilsuhjálpara- og heilsurøktaraútbúgvingar.

Mentamálaráðið, 4. apríl 2014

Bjørn Kalsø (sign.)
landsstýrismaður

/ Poul Geert Hansen (sign.)